

*śrīḥ*

*śrīmate nigamāntamahādeśikāya namaḥ  
śrīmān veṅkaṭanāthāryaḥ kavitārkikakesarī |  
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhaṭṭatiri viracitam  
|| śrīmannārāyaṇīyam ||*

*(daśaka - 31)*

*This document\* has been prepared by*

*Sunder Kidāmbi*

*with the blessings of*

*śrī raṅgarāmānuja mahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate kṛṣṇāya parabrahmaṇe namaḥ  
śrīmate rāmānujāya namaḥ

॥ śrīmannārāyaṇīyam ॥

(daśaka - 31)

balividhvaṃsanam

prītyā daityastava tanumahāḥ  
prekṣaṇāt sarvathā'pi  
tvāmārādhyannaajita racaya-  
nnañjaliṃ sañjagāda |  
mattaḥ kiṃ te samabhilaṣitaṃ  
viprasūno vada tvaṃ  
vyaktaṃ bhaktaṃ bhavanamavanīṃ  
vā'pi sarvaṃ pradāsyē || 1 ||

tāmakṣīṇāṃ baligiramupākarṇya kārūṇyapūrṇo-  
'pyasyotsekam śamayitumanā daityavaṃśam praśaṃsan |  
bhūmiṃ pādatrayaparimitāṃ prārthayāmāsitha tvaṃ  
sarvaṃ dehīti tu nigadite kasya hāsyam na vā syāt || 2 ||

viśveśam māṃ tripadamihā kiṃ yācase bālīśastvaṃ  
sarvāṃ bhūmiṃ vṛṇu kimamunetyālapattvāṃ sa dr̥pyan |  
yasmāddarpāt tripadaparipūrtyakṣamaḥ kṣepavādān  
bandhaṃ cāsāvagamadatadarho'pi gādhopaśāntyai || 3 ||

pādatrayyā yadi na mudito viṣṭapairnāpi tuṣye-  
dityukte'smin varada bhavate dātukāme'tha toyam |  
daityācāryastava khalu parīkṣārthinaḥ preraṇāttam  
mā mā deyaṃ harirayamiti vyaktamevābhāṣe || 4 ||

yācatyevaṃ yadi sa bhagavān pūrṇakāmo'smi so'haṃ  
 dāsyāmyeva sthiramiti vadan kāvyaśapto'pi daityaḥ |  
 vindhyāvalyā nijadayitayā dattapādyāya tubhyaṃ  
 citraṃ citraṃ sakalamapi sa prārpayattoyapūrvam || 5 ||

nissandehaṃ ditikulapatau tvayyaśeṣārpaṇaṃ tad-  
 vyātanvāne mumucurṛṣayaḥ sāmarāḥ puṣpavarṣam |  
 divyaṃ rūpaṃ tava ca tadidaṃ paśyatāṃ viśvabhājā-  
 muccairuccairavṛdhadavadhīkṛtya viśvāṇḍabhāṇḍam || 6 ||

tvatpādāgraṃ nijapadagataṃ puṇḍarīkodbhavo'sau  
 kuṇḍītoyairasicadapunādyajjalaṃ viśvalokān |  
 harṣotkarṣāt subahu nanṛte khecarairutsave'smin  
 bherīṃ nighnan bhuvanamacarajjāmbavān bhaktiśālī || 7 ||

tāvaddaityāstvanumatimṛte bharturārabdhayuddhā  
 devopetairbhavadanucaraissaṅgatā bhaṅgamāpan |  
 kālātmā'yam vasati purato yadvaśāt prāgjitāḥ smaḥ  
 kiṃ vo yuddhairiti baligirā te'tha pātālamāpuḥ || 8 ||

pāśairbaddhaṃ patagapatinā daityamuccairavādī-  
 stārttīyīkaṃ diśa mama padaṃ kiṃ na viśveśvaro'si |  
 pādaṃ mūrdhni praṇaya bhagavannityakampaṃ vadantaṃ  
 prahlādastaṃ svayamupagato mānayannastavīttvām || 9 ||

darpochittyai vihitamakhilaṃ daitya siddho'si puṇyair-  
 lokaste'stu tridivavijayī vāsavatvaṃ ca paścāt |  
 matsāyujyaṃ bhaja ca punarityanvagrḥṇā balim taṃ  
 vipraissantānitamakhavaraḥ pāhi vātālayeśa || 10 ||

\*\*\*\*\*